



Li s-sajf f'Malta huwa żmien il-festi, kulhadd jafu. Hafna huma dawk li jwasslu l-veduti u l-fehmiet tagħhom fuq il-ġurnali, ir-radjijiet u t-televiżjoni. Min jghid haġa u min jghid ohra. Bosta jistqarru d-dubji tagħhom dwar il-paganizmu fil-festi waqt li oħrajn jikkundannaw bla riservi l-bluhat li jitwettqu waqt il-marċijiet ta' filghodu meta kulhadd jisfa maħsul ghasra, donnu fellus, bil-gharaq u bil-birra!!! L-Isqfijiet ukoll urew l-opinjoni tagħhom dwar dan kollu u meta l-habel tal-festi kien għoddu harab minn taht il-kontroll tal-Kurja, l-irjus il-kbar iddeċidew li jagħmlu xi haġa li jieħdu azzjoni immedjata. Izda mhux faċli li teduka lil min tkun tajtu r-rih fil-qala biex jahdem għal rihu. Biex jagħmel li jrid hu għax "illum il-festa tagħna!"

RELIGJON U FOLKLOR

Però f'dan l-istadju ma rridx inkompli ntambar fuq in-nuqqasijiet tal-festi f'Malta u Ghawdex. Anzi l-hsieb tiegħi illum huwa totalment bil-maqlub. Il-festi Maltin, apparti li jiffurmaw emblema qawwija mill-folklor haġ ta' pajjiżna u minbarra li huma attrazzjoni għat-turist li jiġi f'Malta biex iqatta l-jiem tal-btala tiegħu, huma wkoll manifestazzjoni ġgantija tal-volontarjat u ta' l-apostolat. Matul il-ġranet tal-festa ta' kull belt u raħal bosta jkunu dawk li jagħtu l-kontribut volontarju tagħhom biex il-festi ta' gewwa u ta' barra jkunu jistgħu jirnexxu u b'hekk iħallu l-ġid rispettiv tagħhom. Id-dixxerniment ta' l-spiritwalità u d-dixxerniment tal-kultura. It-tahlita bejn religjon u folklor. Ir-riħata l-ineċens imħallta ma' l-irwejjah tal-gassijiet tal-ġigġifogu. Il-qrara u t-tqarbina kkumplimentat minn flixxun birra u lenza qubbajt!!! Din hija l-festa. Il-festa Maltija. U l-ebda festa ma tkun tista' tiġi organizzata li kieku Malta ma tibqax tindokra lir-razza tal-voluntiera li jahdmu bla heda u ba ħlas. Voluntiera li għandhom il-gazz li jmorru l-kontra l-liġi tas-suq fejn kollox huwa kkalkulat minn kemm se ntek u kemm se thallasni. Fil-festa, il-voluntier jtkisser u mank patakka ma jdaħħal f'butu.

NILLIVAW IL-HOFRA!

Wiehed jieħu pjaċir jara lir-raħal iqum mir-raqda helwa ta' l-apatija pubblika u matul il-jiem tal-festa jimtela bi ġgajiet ta' nies il-koll għaddejnin għalenija b'xogħolhom. Min jarma l-pilandi u jwahħal l-angli fuq il-virgali tispunta sewwasew f'nofs il-pedistall ta' l-injam irħamat. Oħrajn involuti fil-fabbrikazzjoni u l-hruq tan-nar ta' l-ajru u ta' l-art. Il-bandisti tal-post jispiċċaw bi grizmejh misluhin għax

marċ jispiċċa u iehor jibda. U kulhadd għaddej b'hidmiet donnu r-raħal isir bejta nemel. Min jghin lis-sagristan jarma d-damask u l-linef, in-nisa jahslu l-qiegħa tal-maqdes u xi tnejn oħra aktar avventurużi jghinu lill-kuntrattur jinstalla mixegħla ġenerali mal-faċċata tal-knisja. Iku hemm min jithajjar jarma xi esebizzjoni għall-okkażjoni waqt li oħrajn li tiġihom l-idea li jtellgħu xi letterarja f'għieħ il-patrun jew il-patrana tar-raħal. Insomma, waqt żmien il-festa, m'hemmx lok għall-ghazz. Għas-serħan. Lanqas jekk ix-xemx tkun qiegħda tbskat dak kollu li jnzerta taħta. Li kieku kellna nistmaw kemm isir xogħol volontarju bi thejjija għall-festi f'Malta u nipruvaw nagħtuh figura finanzjarja, żgur mhux forsi li nillivaw il-Prodott Gross Domestiku ta' pajjiżna. Imma, sfortuntament, in-norma dinjija tghid li l-istatistika ufficjali m'għandhiex tinkorpora estimi ta' hidmiet volontarji li jitwettqu minn tant individwi u għaqdiet. Li kieku kien xorta oħra, ibqgħu ċerti li l-hofra finanzjarja f'pajjiżna ma kinitx tkun daqshekk fonda!

IL-KOTBA TAL-BANED

Però minn dan il-hemel ta' hidmiet volontarji, xtaqt niffoka l-aktar fuq aspekt partikulari. Fuq il-kotba li kull każin tal-banda f'Malta u Ghawdex jipubblika fl-okkażjoni tal-festa tal-parroċċa. Kotba li mhux biss ikollhom informazzjoni siewja fuq il-hidma kollha li titwettaq mill-każin matul is-sena kollha, iżda jkollhom ukoll għadd kbir ta' artikli ta' natura storika, artistika u religjuża. Diversi huma l-kontributori li jiktbu artikli tassew interessanti u riċerkati tjajeb fuq dawn il-kotba tal-festa. Kitbiethom trikkixxi l-istudju tal-Melitensia u għalhekk tkompli tixhet dawl fuq l-imghoddi u l-

Kontribut lil Melitensia Il-kotba tal-baned tal-festi

prezent tal-poplu tagħna. Fuq il-mod ta' kif jahsibha u jaġixxi. Għaliex il-htieġa li jixxierek fi fratellanzi, għaqdiet u movimenti. X'kien ibżżgħu fis-sekli l-imghoddija meta t-terror mis-sibben tal-baħar u l-mard tal-pesta kien fl-aqwa tiegħu. X'qed ikiddu llum meta ninsabu ngħixu fl-era tat-teknoloġija fejn kollox huwa integrat f'xibka wiesgħa ta' informazzjoni. X'kien li ġiegħlu jarma l-maqdes tar-raħal b'tant opri ta' l-arti fi żmien meta daru kienet gherja għaks l-kas kien għad jahkem fuq il-poplu għwejjeġ maħkum minn hakkiem li geddumu kien jgħum fix-xgħir. Għaliex dan il-ġens, sa mill-ibghad żminijiet, dejjem poġġa l-emmna tiegħu fit-twemmin nisrani li għalih ma kienx biss soljev għal ruħu mnikkta imma ukoll għajn ta' ispirazzjoni għarrebha fuq l-għadu haġjen.

GHERUQ U FRIEGHI


Dawn huma xi whud mit-temi ewlenin li fuqhom iduru dawra mejt l-artikli li sibu ppubblikati f'dawn il-kotba tal-festi. Artikli li jservu ta' twejja kurjuża fuq l-antropolġija tal-ġens tagħha li għalkemm ċkejken fid-daqs iżda daqshekk iehor huwa godli fil-wirt kulturali, storiku u religjuż tiegħu.

Dan huwa parti mill-kontribut siewi li l-każini tal-baned f'Malta qegħdin jagħtu b'riżq il-binja ta' soċjetajiet b'saħħithom li jkunu konxji minn għeruqhom sabiex ikunu kapaċi jxettlu friegħi oħrajn godda.

Biex il-poplu jagħraf il-passat tiegħu u b'hekk ikun f'qagħda aħjar li jsensel il-ġejjieni. Dawn il-kotba huma mezz għaqli ta' kif il-bniedem ta' ftit skola jkollu hu wkoll l-opportunità li jsir jaf dwar għeruqu, ġensu... dwaru stess.

PROSITI!

Il-kitba ta' l-artikli u x-xogħol editorjali ta' dawn il-kotba wkoll isir fuq bażi volotnarju fejn dak li jkun jinvesti hinu u r-riżorsi tiegħu bla ma jistenna xejn bħala ħlas. Lanqas il-kelma grazzi jew prosit! Jien ukoll, kemm-il darba, ikkontribwejt kitbiete b'riżq dawn il-pubblikazzjonijiet u nista' nobsor kemm xogħol jirrikjedju.



Il-każini huma ferm aktar minn organizzaturi tal-marċi

Xogħol li forsi hadd mhu konxju minnu għax isir fis-skiet u bla daqq ta' trombi mhux biss matul il-jiem tal-festa iżda wkoll fil-bqija tat-tnaħ-il xahar tas-sena. Il-pubblikazzjoni ta' dawn il-kotba hija drawwa ġdida għall-baned u l-festi tagħna. Żvilupp ġdid li mhux biss ikompli jkattar il-kulur tal-festi iżda wkoll huwa meħtieġ għat-tishiħ ta' l-identità u l-edukazzjoni popolari tal-poplu. Min-naħa tiegħi, nagħti l-hajr tiegħi lil kull min jindriga ruħu f'din t-tip ta' hidma u wkoll lil dawk l-azjendi kummerċjali li jikkontribwixxu finanzjarjament biex dawn il-kotba jkunu jistgħu jiġu ppubblikati u mqassma.

Grazzi u prosit.